

**मुख्यमंत्री की पहल पर तैयार की गयी नई फिल्म नीति से राज्य में
फिल्म निर्माण गतिविधियां तेजी से बढ़ीं : प्रमुख सचिव सूचना**

**फिल्म निर्माताओं को राज्य में शूटिंग के लिए हर सम्भव
सहयोग व मदद की जाएगी : अध्यक्ष फिल्म बन्धु**

**राज्य सरकार के सहयोग के कारण फिल्मकारों
की प्रदेश में फिल्म निर्माण में रुचि बढ़ी : अक्षय कुमार**

**अध्यक्ष फिल्म बन्धु ने छतर मंजिल में फिल्म
'जॉली एल०एल०बी०-२' की शूटिंग के लिए क्लैप दिया**

लखनऊ : 16 अगस्त, 2016

प्रमुख सचिव सूचना एवं फिल्म बन्धु के अध्यक्ष श्री नवनीत सहगल ने कहा कि मुख्यमंत्री श्री अखिलेश यादव की पहल पर तैयार की गयी फिल्म नीति से राज्य में फिल्म निर्माण की गतिविधि में तेजी से बढ़ोत्तरी हुई है। यहां पर फिल्मों के लिए उपयुक्त अनेक ऐतिहासिक, धार्मिक तथा प्राकृतिक लोकेशनस हैं। प्रदेश में फिल्म निर्माण की सम्भावनाओं को देखते हुए फिल्मकारों के लिए आकर्षक तथा सुविधाजनक नई फिल्म नीति बनायी गयी है, जिसके कारण बड़ी संख्या में फिल्म निर्माता प्रदेश में फिल्में बनाने के लिए आकर्षित हो रहे हैं। उन्होंने कहा कि फिल्म निर्माताओं को राज्य में शूटिंग के लिए हर सम्भव सहयोग व मदद की जाएगी।

श्री सहगल आज यहां छतर मंजिल में फिल्म 'जॉली एल०एल०बी०-२' की शूटिंग की शुरुआत के मौके पर अपने विचार व्यक्त कर रहे थे। उन्होंने फिल्म की शूटिंग के लिए क्लैप भी दिया। इस फिल्म में प्रसिद्ध अभिनेता श्री अक्षय कुमार के अलावा, सुश्री हुमा कुरैशी और श्री अन्नू कपूर जैसे लोकप्रिय कलाकार भी काम कर रहे हैं। फिल्म का निर्माण फॉक्स स्टार स्टूडियोज़ प्रा०लि० द्वारा किया जा रहा है। फिल्म के निर्देशक श्री सुभाष कपूर और कार्यकारी निर्माता श्री नरेन कुमार हैं। फिल्म की शूटिंग लखनऊ के अलावा वाराणसी में भी की जाएगी।

इस मौके पर श्री अक्षय कुमार ने प्रदेश की नई फिल्म नीति की सराहना करते हुए कहा कि राज्य सरकार के सहयोग के कारण फिल्मकारों की प्रदेश में फिल्म निर्माण में रुचि बढ़ी है। प्रदेश सरकार राज्य में फिल्म निर्माण से सम्बन्धित गतिविधियों को बढ़ावा देने के लिए अच्छा कार्य कर रही है, जिससे प्रतिष्ठित फिल्म निर्माता यहां आकर अपनी फिल्मों की शूटिंग कर रहे हैं।